

ቃል ኪዳን

ንባባት: 1ቆሮ 12:31-13:8፤ 1ዮሐ3:18-24፤ ማቴ 5:13-16

ምስባክ: ሣህል ወርቅ ተራከባ፤ ጽድቅ ወሰላም ተሳግማ፤ ርትዕስ እምድር ሠረፀት። ምሕረትን ሓቅን ተራኸባ፤ ሓቅን ሰላምን ተሳግማ፤ ሓቂ ካብ ምድሪ ትሰርጽ። መዝ. 85: 10-11።

ሎሚ በዚ ብሩኽ ዕለት ካብ ርሑቕን ቀረባን ናይ ክቡር ወድናን ሓውናን _____ ፣ ናይ ክብርቲ ንልና _____ ፣ ቃልኪዳን ክነእስር ኣብዚ ቤት ኣምላኽ ንርከብ ኣሎና። ብሓቂ ክቡርን ፍሉይ ትርጉም ንኹልና ዘልኦ ዕለት እዩ። ቅዱስ ስርዓት ኣምላኽ ባዕሉ ዝዋንኡ ስርዓት ንፍጽም ኣሎና። መጀመርያ ንኣኹም ንእሽታ ኣምላኽ ተቐቢልኩም ነዚ ቅዱስ ምስጢር ዝበቓዕኩም ክቡራት ሕጹያት እንቋዕ ደስ በለኩምን ኣብጽሓኩምን እናበልኩ ሰናይ ትምህተይ እገልጸልኩም። ወለድን ቤተሰብን ኣብዚ ብኣካል ዘሎኹምን ብመንፈስ ካብ ርሑቕ ምሳና ዘሎኹምን እንቋዕ ነዚ ብርሃን ኣርአየኩም እብል። ቃል ኪዳን ንወለዲ ንቤተክርስቲያን ንሃገር ንኹሉ በረኸት እዩ። ኹሉ ተስፋ ዝርከብ ኣብ ቃል ኪዳን እዩ።

ሎሚ ናይ እዞም ክልተ ኣሕዋት ንምሉእ ሕይወቶም ብቃል ኪዳን ክነብሩ ሓደ ኮይኖም ሕይወቶም ክመርሑ ዝጅምሩላ ዕለት ስለ ዝኾነት ብፍሉይ ቅዳሴን ጸሎትን ነሰንዮም ኣሎና። ክልቲኦም ኣብ ሓዲስ ሕይወት፣ ሓዲስ ዝድራ ይጅምሩ ኣለዉ፣ ሓዲስ ፍቕሪ ንዝጅምሩ ክንምርቕ ኣጅኹም ክንብል ኣኸባ ሓዋርያት ገርና ኣሎና። ብኹሉ ሓገዝቶም ኮና ክሳብ መጭረሽታ ሰናዮም ክንምነ ንሕና እውን መብጽዓ ክንኣቱ ኣሎና። ሓላፍነት ክስምዓና ምእንቲ ነዘን ዝስዕባ ሓሳባት ክነስተንትን ጽቡቕ እዩ።

1. ናይ ክልተ ሓድነት ክነብዕል ተእኪብና ኣሎና: ሰብ ካብ መጀመርያ ብኣምሳል ኣምላኽ እዩ ተፈጠሩ፣ ሰብኣይን ሰበይትን ገሩ ፈጠርዎም። እገለን እገሊትን ኣብቲ ኣምላኽ መጀመርያ ንሰብኣይን ሰበይትን ክፈጥር እንከሎ ዝገበሮ ሓድነት ትኣትዉ ኣሎኹም፣ ከም ሰብኣይን ሰበይትን ነቲ ቀዳማይ ሓድነት ከም ብሓድሽ ኣብ ቅድሚ ኣምላኽን ሰብን ትሕድስዎ ኣሎኹም። ድሕሪ ቁርብ ጊዜ ብቓልኩም ኣብ መንጎ ክልተኹም እትኣትዉዎ ማሕላን መብጽዓን ክተስምዑና ኢኹም፣ ክልተኹም ብኹሉ ሓድነት ፈጠርኩም ክትጉንዙ ሓዲስ ምዕራፍ ጉዕዞ ሕይወት ክትጅምሩ ኢኹም። ብኹሉ ሓደ ኮንኩም ክትነብሩ ክትሓስቡ ኣብ ኩሉ ኣብ ጊዜ ጽቡቕን ሕማቕን ብሓደ ክትኮኑ፣ ዝኾነ ሓይሊ ፈተና ዘየሰናኸሎ ሓድነት ክትፈጥሩ ኢኹም። ንሓድነትኩም ሓልዎዎ ኩሉ ጊዜ ንሓድነትኩም ቀዳምነት ሂብኩም ክትነብሩ ጽዕና።

2. ሓዲስ ስድራ ትምስረት ስለ ዘላ ክነብዕል ተእኪብና ኣሎና። ቤተክርስቲያን ብምስጢር ተኸሊል ኣቢላ ኣብቲ ቅዱስ ተልእኮ ክትግዩ እምነታ ተውርደልኩም፣ ኣብ ኩሉ ዓለም ፍቕሪ ኣምላኽ ብኢየሱስ ክርስቶስ ዝተዋህበና ክትሰብኩ። ናይ እዚ ውሽጣዊ ምስጢር ግዳማዊ ምልክቱ ስድራ እያ። ኣብ ማእከል ክርስቲያናዊ ስድራ ናይ ሰብኣይን ሰበይትን ሓድነት ወይ ኪዳን ኣሎ። ሰብኣይን ሰበይትን ኣብ ነነድሕዶም ይፋቕሩ እሞ ኣምላኽ ናይ ፍቕሩ ምልክት ውሉድ ይህበም። ሎሚ እገለን እገሊትን ምስ ክርስቶስ ኮንኩም ስድራ ትምስርቱ ኣሎኹም። ኣብ ጸሎትኩም ንኣምላኽ ንኪዳንኩም እትሕልዉሉ ጸጋ ክህበኩም ኩሉ ጊዜ ለምኑ። ገላ ኣብ መሰረቱ ጽኑዕ እንተኾነ ዝኾነ ጸገም ኣየፍርሶን እዩ መሰረት ክጸንዕ እንከሎ ኩሉ ይጸንዕ፣ ነዚ እትኣትዉዎ ዘሎኹም ሕይወት ኣብ ፍቕሪ ሓልዮት ምሕረት ሕድገት እንተ ሰረትክምዎ ክትዕወቱ ኢኹም። ኣብ ውሑድ እመናት ኮንኩም ኢኹም እሞ ኣብ ሓጎስ ጎይታኹም እተዉ ክትብሃሉ ኢኹም።

ካብ ቅዱስ ጳውሎስ ዝሰማዕናዮ ኣብ ቀዳመይቲ መልእኽቱ ናብ ሰብ ቆሮንጦስ ንፍሉይ ነገር ክልምኑ ይነግሮም፡ ትዕግስትን ሕያውነትን፡ ጽንዓትን ተስፋን ክረኽቡ ክልምኑ ይነግሮም። ኪዳንኩም ኣብዘን ቃላት ጳውሎስ ሰርትዎ።

3. ንፍቕሪ ክነበዕል ተእኪብና ኣሎና። መጀመርያ ኣግዚአብሔር በዚኣ መዓልቲ ንዝገለጸልና ፍቕሩን ሓልዮቱን ነብዕል ኣሎና። መጀመርታን ቀንድን ነቲ ኣምላኽ ብሓደ ወዱ ገሩ ንሕና ሕይወት ምእንቲ ክንረክብ ዝገለጸልና ፍቕሩ ነብዕል። ሕይወትና ኣብ ክርስቶስ ክኸውን እንከሎ ጥራሕ እዩ ህያው ዝኸውን። ፍቕሪ ኣምላኽ ሕይወት ይህበና። ኣብ መንጎና ፍቕሪ ክነግስ እንከሎ ነቲ ኣብ ሰማይ ብዝበለጸ ክንረኽቦ ዘሎና ፍቕሪ ንእምት። ኣብ ሕማምን ሞትን ትንሣኤን ኢየሱስ ክንሳተፍ እንከሎና ኣቐዲምና ናይ መንግስተ ሰማይ ጣዕሚ ነስተማቕር።

ኣብ መንጎ ክልተ ሰብ ኪዳን ዝርከብ ፍቕሪ ናይ እቲ ኣብ ሰማይ እንረኽቦ ፍቕሪ መቐድም ወይ መጀመርታ እዩ። ሎሚ ነቲ ካብታ ክትፋለጡ ዝጀመርኩሙ ዕለት ዝጀመርኩምዎ ፍቕሪ፡ ሕጂ ዘሎኩም ፍቕሪ ንድሕሪ ሕጂ ዝህልወኩም ፍቕርን ኢና እነበዕል ዘሎና። ኣብ መጻኢ ሕይወትኩም ንዘመናት ብሓጎስ ብፍቕሪ ክትነብሩ እዩ ጸሎትና ወላ እውን ሓደ ደቐቕ ዝኾነ ጸገም ክይትረኽቡ እዩ ምንዮትና። ኣብ መንጎ ፍቕሪ እንተሎ መዓልቲ መዓልቲ ሓዲስ ሕይወትን ተስፋን ዝደልደል ፍቕርን ክትርእዩ ኢኹም። ንፍቕሪ እንተ ኾኮስኩምዎ ኩሉ ጊዜ ኣብ ነድሕድኩም ክትርእዩ ከሎኹም ሓዲስ ፍቕሪ ክትረኽቡ ኢኹም። ፍቕሪ ኣብ ውሽጢ ክኣቱ ከሎ ንዝኾነ ግዳማዊ ሓይሊ ይሓልፎ እዩ። ኣፍቂረ ክብሃል ከሎ ናይ እቲ እተፍቕር ሰብ ናይ ሓቂ መንነቱ ምፍላጥ እዩ።

ፍቕራት ኣሕዋት ምስ ማሕበር ክርስቶስ ርክብ ይሃልኹም። ጸሎት ቤተክርስቲያን ኩሉ ጊዜ ኣብ ፍቕሪ ክርስቶስን ኣብ ፍቕሪ ኣድሕድኩምን ከም እትዓብዩ ይገብረኩም። ኩሉ ድሕሪ ክርስቶስ ኢልኩም ብእምነት ብፍቕሪ ድልዱላት ኩኑ።

ሎሚ ኣብ ሕይወትኩም ሓደ ዓቢ ለውጢ ኣእቲኹም ኣሎኹም። ካብ ሕጂ ንድሓር ግላዊ ሕይወት ኣባኹም ቦታ የብሉን። ሰውነትኩም ከይተረፈ ናይ በይንኹም ኣይኮነን ከምቲ ቅዱስ መጽሓፍ ዝብሉ እቶም ክልተ ሓደ ሥጋ ይኾኑ። ካብ ሎሚ ጀሚርኩም ኩሉ ዘሎኩም ናይ ሓባር ገርኩም ኩሉ ዘሎኩም ብሓባር ክጥቀሙሉ ኢኹም። ናተይ ናትካ ዝብሃል ኣባኹም ቦታ የብሉን። ናትና እዩ ቃልኩም። ሎሚ ኣብ ቅዱሚ ወለድኹምን ኣዕርኹቱኹምን ጥራሕ ኣይኮነኩምን ሰብ ኪዳን ኔንኩም ዘሎኹም ኣብ ቅድሚ ቤተክርስቲያን እግዚአብሔርን እውን ሰብ ኪዳን ኢኹም።

ሎሚ ኣብ መደብ ኣምላኽ እጃምኩም ከተበርክቱ ፍቓደኛታት ስለ ዝኾንኩም ሓደስቲ ሰባት ኢኹም። እግዚአብሔር ንሰብኣይ ምስ ፈጠሮ “ሰባኣይ ንበይኑ ክኸውን ጽቡቕ ኣይኮነን ስለዚ ንኣኡ እትመስሊ ክገብረሉ እየ ኢሉ ይብለና”። ናይ ሰብኣይን ሰበይትን ሓደ መኻን ኣምላኽ ዝደለዮ እዩ፡ በዚ ኢና ቃል ኪዳን ዋንኡ ኣምላኽ እዩ እንብል። ሰብ ኣብ ዘይምልክቶ ምእታው ይፍተዎ እዩ እቲ ዝኸበደን ኩነኔ ዘምጽእ ኣብ ናይ ኣምላኽ ነገር ዋናታት ክንኸውን ክንፍትን ከሎና እዩ። ኣዳምን ሔዋንን ንጉዳይ ኣምላኽ ናቶም ክገብሩ ምስ ፈተኑ ሽዑ ነገራት ተበላሽዎም ንሕና እውን ብፋልይ ኣብ ቃል ኪዳን ኢድና ኣእቲና ዘይመልክዑ ከይነልብሶ ኩሉ ጊዜ ሓለዋ የድልየና።

ንመጻዋዕታ እግዚአብሔር ሎሚ ብቃል ኪዳን ክትነብሩ ምስ ወሰንኩም መልሲ ትህቡሉ ኣሎኹም። ንኣምላኽ መልእክትኻ ክነብጽሕ ንኹሉ ከምቲ ንስኻ እትደልዮ ክንገብር ፍቓደኛታት ኢና ትብልዎ ኣሎኹም። ቤተክርስቲያን ክንምስርት ቦቲ ዝሃብኻና ጸጋ ካህናት መነኮሳት ኣቡናት መራሕቲ ሃገር ዝኾኑ ክንወልድ ቃል ንኣቱ ኣሎና ትብሉ ኣሎኹም። ሎሚ ብሓቂ ካብ ኣምላኽ ሓላፍነት ተቐቢልኩም መራሕቲ ክትኮኑ እትጀምሩላ ዕለት እያ። ንኣምላኽ ሓግዘና ምርሓን ክትብሉ ሓደራ።

ሓዳርኩም ሕጉን ዕውቅን ክኾነልኩም ክትገብርዎ ዘሎኩም ነገራት ኣሎ

- **አምላኽ ሳልሳይኩም ገርኩም ተጎዓዙ።** ሓዳርኩም ዋንኡ አምላኽ እንተ ገበርኩም በረኸት ጸጋ ክትረኽቡ ኢኹም። ዋና ኪዳንኩም አምላኽ ምዃኑ ከይትዝንግዑ። ኣብ እምነትኩም ድልዱላት ኩኑ፣ ኩሉ ቤተክርስቲያንኩም እትደልዩ መምርሒ ተኸተሉ፣ ንፋዓት ድልዱል እምነት ዘልኦም ክርስቲያን ኩኑ፣ ዛሕሊ መንፈስን እምነትን ከይጸልወኩም ተጠንቀቐ ብግልን ብሓባርን ጸልዩን።
- **ኣብ ነድሕደኩም ኣኸብሮት፣ ፍቕሪ፣ ሰላም፣ ገበሩ።** ልዕሊ ዝኾነ ነገር ኣብ መንገኹም ዘሎ ርክብ ርክብ። ኣብዚ ወለዲ ኣሕዋት ቤተሰብ መሓዙት ዘምጽእዎ ጸገም ክህሉ ስለ ዝኸኸል ልቦናን ምስትውዓልን ይሓትት። ኩሉ ነገርኩም ብግሉጽ ተዘራረቡ ስክፍታ ፍርሒ ተንኮል ከይኣትወኩም ተጠንቀቐ።
- **ቃል ኪዳን ኩሉ ጊዜ መንግስተ ሰማይ ኣይኮነን።** እኳ ድኣ ከቢድ መስቀል ኣልኦ ብዝተፈላለየ መገዲ ዝንነፍ መስቀል ኣልኦ ሓለዋ የድልዩ። ምስ ዝነፈሰ ክነፍስ እንተኾና ኪዳና ጸገም ክበዝሖ ስለ ዝኸኸል ልቢ ኣዕቢኻ ምጉዳዝ የድሊ። ኣብ ገለ እዋን ዘይተጸበኻዩ መስቀል ይመጸካ ስለዚ ትዕግስቲ ምስትውዓል ልቦና ይሓትት።
- **ስድራቤት ኣዝማድ ኣኸብሩ እንተኾነ ልዕሊ ኪዳንኩም ከይትርእይዎም።** ንኪዳንኩም ክሳብ ዘይተንከፉ ብዝክኣለኩም ሓግዙ ኣኸብሩ። ናይ ክልተኹም ወለዲ ብማዕረ ርክይዎም፣ ኣብ ሓደ ከይትዝምብሉ ምጥንቃቕ የድሊ። ኣብ ጉዳያት ቤተሰብን ሕብረተ ሰብን ምስታፍ ንቃል ኪዳናዊ ሕይወት ጥቕሚ ኣልኦ። ካብ ሰብ ተፈሊኻ ምንባር ግሉል ምዃን ባህልኻ ከም እትቕይር ይገብረካ ከምኡ ካብ ምምዕባል ብሓሳብን ተመክሮን ይጎድለካ ስለዚ ምስ ሰባት ርክብ ምንባር ጥቕሚ ኣልኦ። ካብ ሰብ ኣይትነጸሉ።
- **ኣብ ገለ እዋን ተሓድሶ ግበሩ።** ሓዳር ጉስነት ይደሊ ከምኡ ተገዲስካ ነገራት ኣለሊኻ ምርኣይ ምኸንያቱ ኣብ ገለ ነገራት ብሓንሳብ ስለ እትነብር ዋጋ ኣይትህቦምን ከምኡ ብልምዲ ትጉዳዝ ነዚ ኹሉ ክትኣልን ክተለልን ምሕዳስ የድሊ። መብጽዓ ኪዳንካ ምሕዳስ እሞ ብሓዲስ መንፈስ ምጉዳዝ ንጉዕዩ ኪዳን ይጠቅም። እዚ ሱባኤ ብምንባር ብሓንሳብ ዕረፍቲ ብምንባር ኣብ መገሻ ብሓባር ብምኻድ ናይ ቤተሰብ ብዓላትን ጉዳያትን ብምስታፍ፣ ክኸውን ይኸኸል።

በዚ ኣጋጣሚ ኣብዚ እትርከቡ ብቃል ኪዳን እትነብሩ ኩልኹም ኩነታት ኪዳንኩም ክትግምግሙ ጸቡቕ ኣጋጣሚ እዩ። ከመሎና ነታ ብሓንሳብ ዝወላዕናይ ሽምዓ ደሚቓ ከምእትበርህዶ ገርናይ ኣሎና፣ ብኹሉ ከመሎና ኢልኩም ኪዳንኩም ገምግሙ። ከምኡ ነዞም ሎሚ ኣብ ኪዳናዊ ሕይወት ዝኣትዉ ዘለዉ ክንጽልየሎም ክንሕግዞም ኣብ ኩሉ ኣብ ጎናም ኮንኩም ሰናይ ተምክሮ ሕይወትኩ ክተካፍልዎም ጽቡቕ ኣጋጣሚ እዩ።

ፍቕራት ኣሕዋት አምላኽ ባዕሉ ንኪዳንኩም ይባርኽ ብብሩኻት ውሉድን ነውሕ ዕድመን ሰላም ዝሰፈኖ ሕይወት ይጸጉኹም። ኣብ ኩሉ ረድኤት ወላዲተ አምላኽ ኣደ ስድራታት ኣደኹም ግበርዎ ከምቲ ኣብ ቃና ዘገሊላ ዝገበርክዮ ኣባና ሎሚ እውን ድገምዮ በልዎ።

ቅዱስ ኪዳን ይግበረልኩም።

ኣባ ንጉሠ ፍሥሓ።